

**பத்ர் போரில் பங்கு பெற்ற ஹஸ்ரத் நபிகள் நாயகம் (ஸல்) அவர்களின் மகத்துவமிக்க சஹாபாக்களின் வாழ்க்கையிலிருந்து ஈமானுக்கு வலுவூட்டக்கூடிய சம்பவங்கள்**

சய்யிதுனா அமீருல் முஃமினீன் ஹஸ்ரத் மிர்ஸா மஸ்ரூர் அஹ்மது ஐந்தாவது கலீஃபத்துல் மஸீஹ் (அய்யதஹுல்லாஹு தஆலா பினஸ்ரிஹில் அஸீஸ்) அவர்கள் இலண்டனிலுள்ள முபாரக் பள்ளிவாசலில் 23 ஆகஸ்ட் 2019 அன்று ஆற்றிய ஜமுஆ பேருரையின் சுருக்கம்

தஷஹ்ஹுத், தஅவ்வுத் மற்றும் சூரா ஃபாத்திஹா ஓதிய பிறகு ஹுஸூர் அவர்கள் கூறினார்கள்:

பத்ரி சஹாபாக்களின் குறிப்பில் இன்று நான் எடுத்துக் கூற இருக்கின்ற சஹாபியின் பெயர் ஹஸ்ரத் ஆஸிம் பின் அதீ (ரலி) ஆவார்கள். ஹஸ்ரத் ஆஸிம் அவர்கள் ஹஸ்ரத் மஅன் பின் அதீ அவர்களின் சகோதரர் ஆவார்கள். அன்னார் நடுத்தர உயரத்தை கொண்டவராக திகழ்ந்தார்கள். மேலும் தலை முடிகளில் மெஹந்தி போடக் கூடியவராக இருந்தார்கள். ஹஸ்ரத் நபிகள் நாயகம் (ஸல்) அவர்கள் பத்ர் போருக்காக சென்றபோது ஹஸ்ரத் ஆஸிம் பின் அதீ அவர்களை குபா மற்றும் மதீனாவின் அருகிலுள்ள ஆலிய்யா என்ற இடத்திற்கு அமீராக நியமித்தார்கள்.

ஓர் அறிவிப்பில் இதுவும் வருகின்றது. ரவ்ஹா என்ற இடத்தில் இருந்த போது ஹஸ்ரத் நபிகள் நாயகம் (ஸல்) அவர்கள் ஆலிய்யா என்ற இடத்திற்கு அன்னாரை அமீராக நியமித்து திருப்பி அனுப்பினார்கள். ஆனால் அன்னாரை பத்ர் போர் சஹாபாக்களில் இணைத்தார்கள். மேலும் போரில் கிடைத்த செல்வத்தில் அன்னாருக்கும் பங்கை நிர்ணயித்தார்கள். ஹஸ்ரத் ஆஸிம் அவர்கள் உஹது, அகழ் போர் உட்பட அனைத்துப் போர்களிலும் ஹஸ்ரத் நபிகள் நாயகம் (ஸல்) அவர்களுடன் கலந்து கொண்டார்கள். அன்னார் ஹிஜ்ரி 45 ஆம் ஆண்டு அமீர் முஆவிய்யா அவர்களின் ஆட்சி காலகட்டத்தில் மதீனாவில் வஃபாத்தானார்கள். அப்போது அன்னாரது வயது 115 ஆகும். மேலும் சிலர் அன்னார் 120 ஆவது வயதில் வஃபாத்தானார்கள் என்று கருதுகின்றனர்.

பெருமானார் (ஸல்) அவர்கள் தபுக் போருக்காக ஆயத்தமாகுமாறு சஹாபாக்களுக்கு கட்டளையிட்டவாறு செல்வந்தர்களிடம், அல்லாஹ்வின் வழியில் செல்வங்களையும், பயணத்திற்கான ஏற்பாடுகளையும் செய்யுமாறு கூறினார்கள். அப்போது பல்வேறு மக்களும் தத்தமது தகுதிக்கேற்ப தியாகங்கள் செய்தனர். அந்த சந்தர்ப்பத்தில் ஹஸ்ரத் அபூபக்ர் (ரலி) அவர்கள் தமது வீட்டிலுள்ள அனைத்தையும் கொண்டு வந்தார்கள். அது 4000 திர்ஹமாக இருந்தது. பெருமானார் (ஸல்) அவர்கள், ஹஸ்ரத் அபூபக்ர் (ரலி) அவர்களிடம், உங்களது வீட்டிலுள்ளவர்களுக்கு எதையாவது விட்டுவிட்டு வந்துள்ளீர்களா? எனக் கேட்டார்கள். அதற்கு அன்னார், வீட்டிலுள்ளவர்களுக்காக அல்லாஹ்வையும், அவனது ரஸூலையும் விட்டுவிட்டு வந்துள்ளேன் என்று கூறினார்கள்.

ஹஸ்ரத் உமர் அவர்கள் தமது வீட்டிலுள்ள பாதி பொருட்களை எடுத்துக் கொண்டு வந்தார்கள். பெருமானார் (ஸல்) அவர்கள், ஹஸ்ரத் உமர் (ரலி) அவர்களிடம், உங்களது வீட்டிலுள்ளவர்களுக்கு எதையாவது விட்டுவிட்டு வந்துள்ளீர்களா? எனக் கேட்டார்கள். அதற்கு அன்னார், பாதி பொருட்களை விட்டுவிட்டு வந்துள்ளேன் என்று கூறினார்கள். இந்த சந்தர்ப்பத்தில் ஹஸ்ரத் அப்துர் ரஹ்மான் பின் அவ்ஃப் அவர்கள் 100 அவ்கியாவை வழங்கினார்கள். ஒரு அவ்கியா என்பது 40 திர்ஹமாகும். அதற்கு பெருமானார் (ஸல்) அவர்கள், உஸ்மான் பின் அஃப்வான் மற்றும் அப்துர் ரஹ்மான் பின் அவ்ஃப் ஆகியோர் பூமியில் அல்லாஹ்வின் கருவூலங்களில் ஒரு கருவூலமாவர். அவர்கள் அல்லாஹ்வின் வழியில் செலவு செய்கின்றனர் என்று கூறினார்கள்.

இந்த சந்தர்ப்பத்தில் பெண்களும் தியாகம் செய்தனர். நான் எடுத்துக் கூறி வருகின்ற இந்த சஹாபி ஹஸ்ரத் ஆஸிம் அவர்கள் இந்த சந்தர்ப்பத்தில் 70 வஸ்க் பேரீத்தம் பழங்களை வழங்கினார்கள். 1 வஸ்க் என்பது 60 சாஹ் ஆகும். ஒரு சாஹ் என்பது ஏறக்குறைய இரண்டரை கிலோ எடையை கொண்டதாகும். இவ்வாறு 262 மன் அளவு எண்ணிக்கை வருகிறது. ஒரு மன் என்பது ஏறக்குறைய 40 கிலோ ஆகும். எவ்வாறிருப்பினும் ஆஸிம் அவர்கள் இந்த சந்தர்ப்பத்தில் அவர்களிடமிருந்த பேரீத்தம் பழங்களை வழங்கினார்கள். அதுவும் அதிக அளவில் வழங்கினார்கள்.

பெருமானார் (ஸல்) அவர்கள் ஸிரார் பள்ளிவாசலை இடிக்குமாறு எந்த சஹாபாக்களுக்கு கட்டளையிட்டார்களோ அவர்களில் ஹஸ்ரத் ஆஸிம் பின் அதீ அவர்களும் ஒருவர் ஆவார்கள். பெருமானார் (ஸல்) அவர்கள் சஹாபாக்களிடம் ஸிரார் பள்ளியை இடித்து விடுமாறும், எரித்து விடுமாறும் கட்டளையிட்டார்கள். பள்ளிவாசல் இடிக்கப்பட்டு தீ வைக்கப்பட்டது. அப்போது அந்த நேரத்தில் அந்த பள்ளியைக் கட்டியவர்கள் அங்கு இருந்தனர். ஆனால் நெருப்பு மூட்டப்பட்ட உடன் இவர்கள் இங்கும் அங்கும் ஓடி விட்டனர். பெருமானார் (ஸல்) அவர்கள் மதீனா வந்ததும் இந்த பள்ளியின் இடத்தை ஆஸிம் பின் அதீ அவர்களுக்கு இங்கு வீட்டை கட்டிக் கொள்ளட்டும் என்று கருதி கொடுக்க விரும்பினார்கள். ஆனால் ஆஸிம் அவர்கள், என்னிடத்தில் வீடு இருக்கிறது. இதனை சாபித் பின் அக்ரம் அவர்களுக்கு

கொடுத்து விடுங்கள். ஏனென்றால் அவர்களிடம் வீடு இல்லை. அவர்கள் இங்கு வீடு கட்டிக் கொள்ளட்டும் என்று கூறினார்கள். எனவே பெருமானார் (ஸல்) அவர்கள் ஸிரார் பள்ளிவாசல் இருந்த அந்த இடத்தை சாபித் பின் அக்ரம் அவர்களுக்கு கொடுத்து விட்டார்கள்.

ஹஸ்ரத் வாக்களிக்கப்பட்ட மஸ்ஹ் (அலை) அவர்கள் ஒரு முறை டில்லி பயணத்தை மேற்கொண்டார்கள். அப்போது டில்லி ஜாமிஆ பள்ளிவாசலைப் பார்த்து அன்னார் கூறினார்கள்: மிக அழனான பள்ளிவாசலாகும். ஆனால் பள்ளிவாசலின் உண்மையான அழகு கட்டடத்துடன் அல்ல. மாறாக கலப்பற்ற முறையில் தொழுகின்ற தொழுகையாளிகளினால்தான் இருக்கின்றது. பெருமானார் (ஸல்) அவர்களின் காலத்தில் உலகவாதிகளும் ஒரு பள்ளியை கட்டினர். அது இறைவனது கட்டளைக்கேற்ப இடிக்கப்பட்டது. பள்ளிவாசல் தொடர்பாக உள்ள கட்டளை என்னவென்றால், அது இறையச்சத்தை மேற்கொள்வதற்காக கட்டப்பட வேண்டும்.

ஹஸ்ரத் முதலாவது கலீஃபத்துல் மஸ்ஹ் (ரலி) அவர்கள் லிமன் ஹாரபல்லாஹ் என்பதற்கு விளக்கமளித்தவாறு கூறுகின்றார்கள்: இது கிறிஸ்தவனான அபூ ஆமிரைக் குறிக்கும். அவனது சூழ்ச்சிகளில் ஒரு சூழ்ச்சி என்னவென்றால், பெருமானார் (ஸல்) அவர்கள் இதில் தொழுதால் பிறகு சில முஸ்லிம்களும் இங்கு தொழுகைக்காக வருவார்கள். இவ்வாறு முஸ்லிம்களின் ஜமாஅத்தை நான் உடைத்து விடுவேன் என்று சூழ்ச்சி செய்தான்.

அடுத்து நான் எடுத்துக் கூற இருக்கின்ற சஹாபியின் பெயர் ஹஸ்ரத் அம்ர் பின் அஃஃப் ஆகும். அன்னார் யமன் நாட்டைச் சார்ந்தவர்கள். அதாவது யமனில் வசிக்கக் கூடியவர்கள். ஹஸ்ரத் அம்ர் பின் அஃஃப் அவர்கள் ஆரம்பத்திலேயே இஸ்லாத்தை ஏற்றுக் கொண்டார்கள். அன்னார் மக்காவிலிருந்து மதீனா ஹிஜரத் செய்த போது குபாவில் ஹஸ்ரத் குல்ஸூம் பின் அல்ஹிதம் என்பவரது வீட்டில் தங்கினார்கள். அன்னார் பத்ர், உஹது, அகழ் உட்பட அனைத்துப் போர்களிலும் பெருமானார் (ஸல்) அவர்களுடன் கலந்து கொண்டார்கள். அன்னார் ஹஸ்ரத் உமர் அவர்களின் கிலாஃபத் காலகட்டத்தில் வஃபாத்தானார்கள். அன்னாரது ஜனாஸா தொழுகையை ஹஸ்ரத் உமர் அவர்கள் தொழ வைத்தார்கள்.

அடுத்து நான் எடுத்துக் கூற இருக்கின்ற சஹாபியின் பெயர் ஹஸ்ரத் மஅன் பின் அதீ ஆகும். அன்னார் அன்ஸார்களின் பஹு அம்ர் கோத்திரத்தின் நட்புக் கோத்திரத்தைச் சார்ந்தவர். ஹஸ்ரத் மஅன் அவர்கள் 70 அன்ஸார்களுடன் பைஅத்தே உக்பாவில் கலந்து கொண்டார்கள். அன்னார் இஸ்லாத்தை ஏற்றுக் கொள்வதற்கு முன்பாகவே எழுதத் தெரிந்திருந்தார்கள். அன்னார் பத்ர், உஹது, அகழ் உட்பட அனைத்துப் போர்களிலும் பெருமானார் (ஸல்) அவர்களுடன் கலந்து கொண்டார்கள்.

ஹஸ்ரத் உமர் அவர்கள் கூறுகின்றார்கள்: ஹஸ்ரத் நபிகள் நாயகம் (ஸல்) அவர்கள் மரணமடைந்தபோது நான் ஹஸ்ரத் அபூபக்ர் அவர்களிடம், தாங்கள் நமது சகோதரர்களான அன்ஸார்களை சந்திக்க எங்களுடன் வாருங்கள் என்று கூறினேன். எனவே நாங்கள் சென்றோம். அவர்களில் பத்ர் போரில் பங்கு பெற்ற இருவர் எங்களை சந்தித்தார்கள். நான் உர்வா பின் சுபைர் அவர்களிடம் கூறினேன். அதற்கு அவர், அது ஹஸ்ரத் உவைம் பின் சாயிதா மற்றும் ஹஸ்ரத் மஅன் பின் அதீ ஆவார்கள் என்று கூறினார்கள். இந்த சம்பவத்தை விவரித்தவாறு ஹுஸூர் அவர்கள் கூறுகிறார்கள்.

ஹஸ்ரத் இப்னு அப்பாஸ் அவர்கள் அறிவிக்கின்றார்கள்: ஒரு முறை நான் மினாவில் இருக்கின்ற ஹஸ்ரத் அப்துர் ரஹ்மான் பின் அஃஃப் அவர்களது வீட்டிற்குச் சென்றேன். அப்போது அவர்கள் உமர் பின் கத்தாப் அவர்களிடம் சென்றிருந்தார்கள். அப்துர் ரஹ்மான் பின் அஃஃப் அவர்கள் என்னிடம் திரும்பி வந்து, நீங்களும் இன்று அமீருல் முஃமினீனை சந்திக்க வந்த அந்த நபரை பார்த்திருக்க வேண்டுமே! அவர் இவ்வாறு கூறினார்: உமர் சென்று விட்டால் பிறகு நான் இன்னாரிடம் பைஅத் செய்வேன் என்று கூறியவரைப் பற்றி தெரியுமா?

மேலும் அவர் இவ்வாறு கூறினார்: அல்லாஹ்வின் மீது ஆணையாக! அபூபக்ர் அவர்களிடம் செய்த பைஅத் மிகவும் அவசர கோலத்தில் செய்யப்பட்டது. இதைக் கேட்டு விட்டு ஹஸ்ரத் உமர் அவர்கள் மிகவும் கவலையில் ஆழ்ந்தார்கள். பிறகு அன்னார் கூறினார்கள்: அல்லாஹ் விரும்பினால், நான்... மக்களுக்கிடையே நிற்பேன். மேலும் இந்த விவகாரத்தை வலுக்கட்டாயமாக தமது கையில் எடுக்கின்ற நபர்களை எச்சரிப்பேன் என்று கூறினார்கள்.

பிறகு ஒரு நாள் ஹஸ்ரத் உமர் அவர்கள் மிம்பரில் அமர்ந்தார்கள். பாங்கு கொடுக்கப்பட்ட பிறகு அன்னார் எழுந்து நின்று அல்லாஹ்வை புகழ்ந்தார்கள். பிறகு கூறினார்கள்: நான் இன்று எத்தகைய விஷயத்தைக் கூற உள்ளேன் என்றால் அதை நான் கூற வேண்டும் என்று எனக்காக நிர்ணயிக்கப்பட்டிருந்தது.

இதற்கு பிறகு ஹஸ்ரத் உமர் அவர்கள் கூறினார்கள்: உங்களில் ஒருவர், ஹஸ்ரத் அபூபக்ர் அவர்களுக்கு சாதாரணமாகவே கிலாஃபத் கிடைத்து விட்டது என்று கூறுவதாக எனக்கு செய்தி வந்துள்ளது. பிறகு என் தொடர்பாகவும் கூறியுள்ளார். அதாவது, இறைவன் மீது ஆணையாக! உமர் மரணித்து விட்டால் பிறகு நான் இன்னாரிடம் பைஅத் செய்வேன்.

ஹுஸூர் அவர்கள் கூறினார்கள்: இது தொடர்பாக நான் விளக்கமாக கூறி விடுகிறேன். அன்னார் கூறினார்கள்: ஹஸ்ரத் அபூபக்ர் அவர்களிடம் பைஅத் அவசர கோலத்தில் செய்யப்பட்டது என்று எவரும் ஏமாற்றத்தில் இருக்க வேண்டாம். கேளுங்கள். அந்த பைஅத் அவ்வாறே நடைபெற்றது என்றாலும் அல்லாஹ் அனைத்து தீங்குகளிலிருந்தும் காப்பாற்றினான். உங்களில் அபூபக்ரைப் போன்று எவரும் கிடையாது.

பிறகு உமர் அவர்கள் கூறுகின்றார்கள்: நினைவில் கொள்ளுங்கள். எவர் முஸ்லிம்களின் ஆலோசனை இன்றி எவரிடமாவது பைஅத் செய்தால் அவரிடத்தில் எவரும் பைஅத் செய்யக்கூடாது.

ஹஸ்ரத் உமர் அவர்கள் கூறுகின்றார்கள்: அல்லாஹ் பெருமானார் (ஸல்) அவர்களுக்கு மரணத்தைக் கொடுத்த போது அன்ஸார்கள் எங்களை எதிர்த்தனர். நாங்கள் அனைவரும் ஸகீஃபா பனூ ஸாயிதா என்ற இடத்தில் ஒன்றினைந்து ஹஸ்ரத் அபூபக்ர் அவர்களிடம் வந்தோம். நான் அன்னாரிடம், நாம் நமது அன்ஸார் சகோதரர்களிடம் செல்வோம் என்று கூறினேன். நாங்கள் அவர்களுக்கு அருகில் சென்றபோது அவர்களில் இரண்டு நேர்மையான ஆண்களை சந்தித்தோம். அவர்களில் ஒருவர் ஹஸ்ரத் மஅன் பின் அதீ ஆவார்கள். அவர்கள் எங்களிடம், முஹாஜிர்களின் ஜமாஅத்தே! நீங்கள் எங்கே செல்ல விரும்புகின்றீர்கள். அதற்கு நாங்கள், அந்த அன்ஸார் சகோதரர்களை சந்திக்க விரும்புகின்றோம் என்று கூறினோம். அதற்கு இருவரும், நீங்கள் ஒருபோதும் செல்லாதீர்கள். நீங்கள் என்ன ஆலோசனை செய்ய வேண்டுமோ அதை நீங்களே செய்யுங்கள் என்று கூறினார்கள்.

ஹஸ்ரத் உமர் அவர்கள் கூறுகின்றார்கள்: அதற்கு நான், அல்லாஹ்வின் மீது ஆணையாக! நாங்கள் கண்டிப்பாக அவர்களிடம் செல்வோம் என்று கூறினேன். மேலும் நாங்கள் செல்ல ஆரம்பித்தோம். பனூ சாயிதாவிடம் சென்றோம். ஹுஸூர் கூறுகிறார்கள்: அங்கு அன்ஸார்கள் ஹஸ்ரத் அபூபக்ர் மற்றும் உமர் ஆகியோரிடம் கிலாஃபத் தேர்ந்தெடுக்கப்படுவது தொடர்பாக மிக நீண்ட விவாதம் நடைபெற்றுக் கொண்டிருந்தது.

இது தொடர்பாக ஹஸ்ரத் முஸ்லிஹ் மவ்லுது (ரலி) அவர்கள் குறிப்பிட்டுள்ளார்கள். அதனை நான் எடுத்துக் கூறுகின்றேன். அன்னார் கூறுகின்றார்கள்: ஹஸ்ரத் நபிகள் நாயகம் (ஸல்) அவர்கள் மரணித்தபோது சஹாபாக்களில் மூன்று பிரிவு ஏற்பட்டது. ஒரு கூட்டத்தினர், நபியின் விருப்பத்தை அவர்களது குடும்பத்தைச் சார்ந்தவர்களால் தான் புரிய முடியும். எனவே நபிகள் நாயகம் (ஸல்) அவர்களின் குடும்பத்திலிருந்து ஒருவர் நியமிக்கப்பட வேண்டும் என்று அவர்கள் எண்ணினர். இன்னொரு கூட்டத்தினர் இவ்வாறு கருதினர். அதாவது இதற்கு நபிகள் நாயகம் (ஸல்) அவர்களது குடும்பத்திலிருந்து ஒருவரை நியமிப்பது என்பது நிபந்தனை கிடையாது. நமது நோக்கம் நபிகள் நாயகம் (ஸல்) அவர்களின் ஒரு பிரதிநிதியை ஏற்படுத்துவதுதான்.

இந்த கூட்டம் இரண்டு பகுதிகளாக பிரிந்திருந்தது. அவர்களில் ஒரு கூட்டத்தின் எண்ணம், எந்த மக்கள் அதிகமாக அன்னாரது நெருக்கத்தில் இருந்தார்களோ அவர்களே இதற்கு தகுதியானவர்கள். அதாவது முஹாஜிர்கள் அதிலும் குறிப்பாக குரைஷிகளின் கூற்றை ஏற்றுக் கொள்வதற்கு அரபு மக்கள் தயாராகி விடுவார்கள் என்று கருதினர். வேறு சிலரோ பெருமானார் (ஸல்) அவர்கள் மதீனாவில் மரணித்துள்ளார்கள். மதீனாவில் அன்ஸார்களின் ஆதிக்கமே இருக்கிறது. எனவே இவர்களால் தான் சிறந்த முறையில் பணி செய்ய முடியும் என்று கருதினர்.

இந்த கருத்து வேறுபாடு தொடர்பாக அன்னார் எழுதுகின்றார்கள்: இந்த கருத்து வேறுபாடு தொடர்பாக மக்கள் சிந்தித்துக் கொண்டு இருந்தனர். அவர்கள் எந்த முடிவையும் எட்டவில்லை. அன்ஸார்களுடைய ஹக்கில் இருந்த இந்த இறுதி கூட்டம் பனூ ஸாயிதாவின் இடத்தில் ஒன்று கூடி இது தொடர்பாக ஆலோசனை செய்ய ஆரம்பித்தனர். மேலும் ஹஸ்ரத் கோத்திரத்தின் தலைவரான சஅது பின் உபாதா அவர்களை கலீஃபாவாக தேர்ந்தெடுக்க வேண்டும் என்று இவர்களது கவனம் சென்றது. இந்த ஆலோசனைக்குப் பிறகு முஹாஜிர்களுக்கு இது பற்றி தெரிய வந்தது. அவர்கள் விரைவாக அங்கு வந்தனர். ஏனென்றால் முஹாஜிர்களில் ஒருவர் கலீஃபாவாக நியமிக்கப்படவில்லை என்றால் பிறகு அரபு மக்கள் கட்டுப்பட மாட்டார்கள். இது மதீனாவிற்குரிய விஷயம் மட்டுமல்ல. மாறாக, இது முழு அரபிற்கும் உரிய ஒன்றாகும் என்று அவர்கள் கருதி வந்தனர்.

ஹஸ்ரத் உமர் கூறுகின்றார்கள்: நான் இந்த சந்தர்ப்பத்தில் எடுத்துக் கூறுவதற்காக ஒரு பெரிய கட்டுரையை யோசித்து வைத்திருந்தேன். மேலும் நான் அங்கு சென்றதுமே எத்தகைய ஒரு சொற்பொழிவை நிகழ்த்துவேன் என்றால் அதன் மூலம் அனைத்து அன்ஸார்களும் எனது ஆதாரத்தை ஏற்றுக் கொள்வார்கள் என்று நான் கருதினேன். ஆனால் நாங்கள் அங்கு சென்றதும் ஹஸ்ரத் அபூபக்ர் அவர்கள் சொற்பொழிவு நிகழ்த்த எழுந்து நின்றார்கள். இறைவன் மீது ஆணையாக! நான் எந்த விஷயங்களை யோசித்து வைத்திருந்தேனோ அந்த அனைத்தையும் அவர்கள் எடுத்துக் கூறினார்கள். மாறாக, அதுமட்டுமின்றி தம் சார்பாகவும் அவர்கள் பல சான்றுகளை வழங்கினார்கள். அப்போது அபூபக்ர் அவர்களுடன் என்னால் போட்டிபோட முடியாது என்று நான் புரிந்து கொண்டேன்.

ஹஸ்ரத் அபூபக்ர் (ரலி) அவர்கள், குரைஷிகளிடமிருந்து உங்களது இமாம் இருக்க வேண்டும் என்ற ஹதீஸை முன் வைத்தார்கள். இதற்கு ஹுப்பாப் பின் முன்ஸிர் ஹஸ்ரஜி எதிர்ப்பு தெரிவித்தவாறு, முஹாஜிர்களிலிருந்து கலீஃபா

இருப்பதை நாங்கள் ஏற்க மாட்டோம். நீங்களும் ஏற்றுக் கொள்ளவில்லை என்றால் பிறகு ஒரு அமீர் உங்களிலிருந்தும், ஒரு அமீர் எங்களிலிருந்தும் இருக்கட்டும் என்று கூறினார். அதற்கு ஹஸ்ரத் உமர் அவர்கள், சிந்தித்து பேசுங்கள். பெருமானார் (ஸல்) அவர்கள் ஒரே நேரத்தில் இரண்டு அமீர் இருப்பதை ஆகுமானதல்ல என்று கூறியிருப்பது உங்களுக்குத் தெரியாதா என்று கூறினார்கள்.

ஹுஸைன் அவர்கள் கூறினார்கள்: பிறகு சிறிது நேர விவாதத்திற்குப் பிறகு ஹஸ்ரத் அபு உபைதா அவர்கள் எழுந்து நின்று அன்ஸார்களிடம், நீங்கள் மக்காவிற்கு வெளியில் ஈமான் கொண்ட முதல் சமுதாயம் ஆவீர்கள். இப்போது நபிகள் நாயகம் (ஸல்) அவர்களது மரணத்திற்குப் பிறகு மார்க்கத்தின் நோக்கத்தை மாற்றிய முதல் சமுதாயத்தைச் சார்ந்தவர்களாக நீங்கள் ஆகிவிடாதீர்கள் என்று கூறினார்கள். அன்னாரது கூற்று எந்த அளவுக்கு தாக்கத்தை ஏற்படுத்தியது என்றால், பஷீர் பின் சஅது ஹஸ்ரஜி எழுந்து நின்றார்கள். அவர்கள் தமது சமுதாயத்திடம், இந்த மக்கள் உண்மையைக் கூறுகின்றனர். நாம் முஹம்மது (ஸல்) அவர்களுக்காக எந்த தியாகத்தை செய்தோமோ, மேலும் அன்னாருக்கு உதவி செய்தோமோ அது உலக நோக்கத்திற்காக செய்யவில்லை. மேலும் அன்னாருக்குப் பிறகு ஆட்சி கிடைக்க வேண்டும் என்பதற்காக செய்யவில்லை. மாறாக, நாம் இறைவனுக்காக செய்தோம் என்று கூறினார்கள். இதன் பிறகு சிறிது நேரம் விரை விவாதம் நடந்தது. இறுதியாக 30,45 நிமிடத்திற்குப் பிறகு, முஹாஜிரீன்களிலிருந்தே கலீஃபா நியமிக்கப்பட வேண்டும் என்பதன் பக்கமே மக்களின் கருத்து சென்றது. எனவே ஹஸ்ரத் அபுபகர் (ரலி) அவர்கள் ஹஸ்ரத் உமர் (ரலி) மற்றும் ஹஸ்ரத் அபு உபைதா (ரலி) அவர்களை இந்த பதவிக்காக முன்மொழிந்தார்கள். ஹஸ்ரத் அபுபகர் அவர்களே இந்த பெயரை முன்மொழிந்தார்கள். ஆனால் இருவருமே மறுத்து விட்டார்கள்.

மேலும் கூறினார்கள்: பெருமானார் (ஸல்) அவர்கள் எந்த நபரை தமது நோயின் நாட்களின் தொழுகைக்கு இமாமாக நியமித்தார்களோ, மேலும் அனைத்து அன்ஸார்களிலும் எவர் சிறந்தவரோ அவரிடமே நாங்கள் பைஅத் செய்வோம். எனவே ஹஸ்ரத் அபுபகர் (ரலி) அவர்களிடம் பைஅத் செய்யப்பட்டது. முதலில் ஹஸ்ரத் உமர் (ரலி) அவர்கள் பைஅத் செய்தார்கள். பிறகு அபு உபைதா அவர்கள் பைஅத் செய்தார்கள். பிறகு பஷீர் பின் சஅது ஹஸ்ரஜி பைஅத் செய்தார்கள். பிறகு அவ்ஸ் மற்றும் ஹஸ்ரஜின் பிற மக்களும் பைஅத் செய்தனர். சஅது மற்றும் ஹஸ்ரத் அலி அவர்களைத் தவிர மற்ற அனைவரும் பைஅத் செய்தனர். ஹஸ்ரத் அலி அவர்கள் சில நாட்களுக்குப் பிறகு பைஅத் செய்தார்கள். சில அறிவிப்புகளில் மூன்று நாட்கள் என்றும், சில அறிவிப்புகளில் 6 மாதங்களுக்குப் பிறகு பைஅத் செய்ததாக வருகிறது. ஆறு மாத அறிவிப்பைப் பொறுத்தவரை இவ்வாறு கூறப்பட்டுள்ளது. அதாவது அன்னார் ஹஸ்ரத் ஃபாத்திமா அவர்களை (நோயின் போது) கவனிக்கும் பணியில் இருந்ததால் ஹஸ்ரத் அபுபகர் (ரலி) அவர்களிடம் பைஅத் செய்ய முடியவில்லை. இறுதியாக அன்னார் பைஅத் செய்ய வந்தபோது, ஃபாத்திமா உடல் நலமில்லாமல் இருந்ததனால் நான் பைஅத் செய்வதில் காலதாமதம் ஆகிவிட்டது என்று மன்னிப்பு கோரினார்கள்.

ஹஸ்ரத் உர்வா பின் சுபைர் அவர்கள் கூறுகின்றார்கள்: அல்லாஹ் பெருமானார் (ஸல்) அவர்களுக்கு மரணத்தைக் கொடுத்த போது மக்கள் அழுதனர். அவர்கள், அல்லாஹ்வின் மீது ஆணையாக! பெருமானார் (ஸல்) அவர்களுக்கு முன்பாகவே நாங்கள் மரணிக்க வேண்டும் என்று நாங்கள் விரும்பினோம். ஏனென்றால் அன்னாருக்குப் பிறகு குழப்பத்தில் விழுந்து விடுவோம் என்று நாங்கள் அஞ்சினோம். ஆனால் ஹஸ்ரத் மஅன் அவர்கள், அல்லாஹ்வின் மீது ஆணையாக! நான் அன்னாருக்கு முன்பாகவே மரணிக்க விரும்பவில்லை. ஏனென்றால், அன்னார் உயிரோடு இருக்கும்போது அன்னாரை எவ்வாறு நான் உண்மைப்படுத்தினேனோ அவ்வாறே அன்னார் மரணித்த பிறகும் கூட அன்னாரை நான் உண்மைப்படுத்த வேண்டும். எவ்வாறு அன்னாரை நான் ஏற்றுக் கொண்டேனோ அன்னாருடைய மரணத்திற்குப் பிறகு அன்னார் முன்னறிவித்த அமைப்பு அதாவது கிலஃபாத்தே ராஷிதா நிறுவப்பட்டு விட்டது. நயவஞ்சகர்கள் மற்றும் மார்க்கத்தை விட்டு வெளியேறியவர்களின் வலையில் சிக்கிக் கொள்ளாதீர்கள் என்று நான் கூறுவேன் என்று அன்னார் கூறினார்கள்.

ஹுஸைன் அவர்கள் கூறினார்கள்: ஆக இந்த ஈமானின் தரத்தைதான் ஒவ்வொரு அஹ்மதியும் நிலைநாட்ட வேண்டும். ஒரு அறிவிப்பிற்கேற்ப ஹஸ்ரத் மஅன் அவர்கள் ஹஸ்ரத் காலித் பின் வலீத் அவர்களுடன் நபி (ஸல்) அவர்களுக்குப் பிறகு மார்க்கத்தை விட்டு விலகிச் சென்றவர்கள் மற்றும் கிளர்ச்சியாளர்களுக்கு எதிராக நடைபெற்ற போரில் பங்கு பெற்றதாக வந்துள்ளது. ஹஸ்ரத் நபிகள் நாயகம் (ஸல்) அவர்கள் ஹஸ்ரத் மஅன் மற்றும் ஹஸ்ரத் சைது பின் கத்தாப் ஆகியோருக்கிடையே சகோதரத்துவ பந்தத்தை ஏற்படுத்தினார்கள். இந்த இரண்டு சஹாபாக்களும் ஹஸ்ரத் அபுபகர் அவர்களின் கிலாஃபத் காலகட்டத்தில் நடந்த யமாமா போரில் ஹிஜ்ரி 12 வது ஆண்டில் ஷஹீதானார்கள்.

அல்லாஹ் ஒவ்வொரு அஹ்மதிக்கும் நபித்துவத்தின் அந்தஸ்தை புரிந்து கொள்வதற்கான நற்பாக்கியத்தை வழங்குவானாக. மேலும் கிலாஃபத்துடன் நன்றியுணர்வுடனும், பற்றுணர்வுடனும் தொடர்பை ஏற்படுத்திக் கொள்வதற்கான நற்பாக்கியத்தை வழங்குவானாக.

மொழியாக்கம்: முஅல்லிம் A.கலீல் அஹ்மது